

12 September 2024

1015Hrs

ما رنينگ گو جری نیو ز بلیٹن مو رخہ 12 ستمبر 2024

یوہ آکا شوانی جموں بے محبوب سلطانی تیں خبر سُنو۔

Campaign Intensified

جموں کشمیر مانہہ تمام سیا سی جماعتاں نے آئندہ اسمبلی انتخابات غے چلتیں انتخابی مہم تیز کر دتی ہیں۔ اس ضمن مانہہ جموں کشمیر اسمبلی انتخابات غی مہم غے دوران بی جے پی گا سینئر رہنما تے مرکزی وزیر جی کشن ریڈی نے حزب اختلاف غا رہنما راہل گاندھی تے کانگریس جماعت ور جموں کشمیر غی پن بجلی غی صلاحیت نانہہ نظر انداز کرن غو الزام لایو۔ انہاں نے کہیو جے کانگریس گا تمام سابقہ وزیر اعظم اس گل نانہہ جانیں تہا کہ جموں کشمیر مانہہ 18 ہزار میگا واٹ بجلی پیدا کرن غی صلاحیت موجود بے لیکن انہاں نے کدیں وی اس نانہہ استعمال نہیں کیو۔ اُنگاں کانگریس غا صدر ملک ارجن کھڈگے جنہاں نے پچھلے تہاڑے انت ناگ مانہہ اک عوامی اجتماع سنگ خطاب غے دوران وزیر اعظم نریندر مو دی ور نشانو کستاں واں کہیو جے ویں پچھلا 10 بہراں مانہہ ات خدمات دین مانہہ ناکام رہیا ہیں۔ انہاں نے مزید کہیو جے ات جھیڑا وی ترقیاتی کم شروع کیا گیا تہا ویں اجیں مکمل نہیں کیا گیا ہیں۔ با رہمولہ توں ممبر پارلیمنٹ انجینئر رشید جھیڑا کہ 2 اکتوبر تک تہاڑ جیل توں عبوری ضمانت ور باہر ہیں نے نامہ نگاراں سنگ گل بات غے دوران کہیو بے جے نیشنل کانفرنس گا رہنما عمر عبداللہ تے پی ڈی پی غی رہنما محبوبہ مفتی نے کشمیر نانہہ تباہ کیو بے تے ویں ہمیشہ خطہ گا لوکاں واسطے لڑتا رہیں گا۔ نیشنل کانفرنس گا صدر فاروق عبداللہ نے جموں کشمیر غا لوکاں توں گذارش کی بے جے ویں اک صف مانہہ آغے بی جے پی نانہہ بران غو کم کریں۔ اُنگاں پی ڈی پی غی صدر محبوبہ مفتی نے با رہمولہ توں ایم پی انجینئر رشید غی انتخابات غے دوران رہائی ور سوال کھلا کیا ہیں۔

Nomination Phase III

جموں کشمیر اسمبلی انتخابات 2024 کا تیجا مرحلہ واسطے کاغذات نامزدگی غا آخری تہاڑے تیں اک دن پہلاں 10 سابق وزیر تے قانون ساز اسمبلی غا سابقہ رکن موجودہ ڈی ڈی سی ممبر تے اک سابقہ ایس ایس پی نے پرچہ نامزدگی دائر کرایا ہیں۔ جن مانہ کا نگرہس جماعت غا سابقہ وزیر مولا رام نے مڑھ، رمن بہلا نے آر ایس پو رہ جموں جنوب، چودھری لال سنگھ نے بسوبلی، یوگیش سہانی نے جموں مشرق، یشپال کُنڈل نے رام گڑھ تے انہاں تیں علا وہ ترنجیت سنگھ ٹونی نے بابو، کرشن دیو سنگھ نے سانہ تیں شامل ہیں۔ اُنکاں بی جے پی غی طرفوں سابقہ وزیر چندر پرکاش گنگا نے وجے پو ر اسمبلی حلقہ توں تے راجیو جسروٹیہ نے جسروٹہ توں، گھارورام بھگت نے سوچیت گڑھ توں، بلونت سنگھ منکوٹیہ نے چینی توں، وکرم رندھوا نے بابو اسمبلی حلقہ توں پرچہ نامزدگی داخل کرایو ہے۔ اس تیں علا وہ بی ایس پی غا اُمید وارن نے وی پرچہ نامزدگی واسطے اپنوں ناں داخل کرایو ہے۔ جن مانہ پُشپ سوالیہ سریارہ نے بابو اسمبلی حلقہ توں جد کہ گردیو راج نے آر ایس پو رہ شق محمد نے نگرواٹھ، جگدیش چندر نے مڑھ، چیتن منو نے اکھنور۔ اوم پرکاش کھوکھر نے اُدھم پو ر ویسٹ تیں کاغذات نامزدگی داخل کرایا ہیں اس تیں علا وہ بی جے پی غا رہنما پون کھجوریہ جنہاں نے پا رٹی توں بغاوت کر اُدھم پو ر ایسٹ توں آزاد اُمید وار غے طور ور میدان مانہ اُترن غو فیصلو کیو ہے وی شامل ہیں موبن لال کیتھ جنہاں نے ایس ایس پی غا عہدہ تیں استعفو دے غے مڑھ اسمبلی حلقہ توں میدان مانہ اُترن گو فیصلو کیو ہے ویں شامل ہیں۔

Congress List

کا نگرہس نے آئندہ جموں کشمیر انتخابات واسطے 5 اُمید واراں ور مشتمل اک فہرست جاری کی ہے۔ اس فہرست مانہ یوہ دسیو گیو ہے جے سابقہ نائب وزیر اعلیٰ تارا چند چھمب اسمبلی حلقہ توں میدان مانہ اُتریں گا۔ جد کہ ریتائرڈ جے کے اے ایس افسر اشوک بھگت اکھنور اسمبلی حلقہ توں چناؤ لریں گا۔ جموں کشمیر پردیش کا نگرہس کمیٹی غا سیکریٹری بہوشن ڈوگرہ نانہ سوچیت گڑھ اسمبلی حلقہ توں میدان مانہ اُتاریو گیو ہے۔ اُنکاں با رہمولہ سیٹ توں سینئر رہنما میر اقبال نانہ چناوی میدان مانہ اُتاریو گیو ہے جد کہ سابق پی ڈی پی رہنما تے سابق رکن قانون ساز اسمبلی نظام الدین نانہ بانڈی پو رہ توں اپنو اُمید وار بنایو ہے۔

JK Nomination

جموں کشمیر اسمبلی چناؤ گا تیجا مرحلہ واسطے کاغذات نامزدگی غی اچ اخیری تا ریخ ہے۔ اس مرحلہ غے تحت 40 اسمبلی حلقاں مانہ پہلی اکتوبر نانہ ووٹینگ کرائی جا ئے گی۔ کاغذات نامزدگی غی پڑتال پلک کی جا ئے گی۔ جد کہ اُمید وار 17 اکتوبر تک اپنو ناں واپس لے سکیں۔ واضع رہ جے جموں کشمیر اسمبلی انتخابات غا پہلا دو مرحلاں مانہ 18 تے 25 ستمبر نانہ ووٹینگ کرائی جا ئے گی۔

Terrorsits

حفاظتی دستاں نے پچھلے تہاڑے اُدھم پور کٹھوعہ غا سرحدی علاقاں گا جنگل مانہ جیش محمد غا دو دہشت گرداں نانہ مار مکایو ہے۔ تے منیو جا ربیو ہے جے ماریا گیا دوئے دہشت گرد پاکستان توں تعلق رکھیں تھا۔ اس ٹاکرا غے دوران حفاظتی دستاں نے اک اے کے 47 رائفل، اک پستول تے بڑی تعداد مانہ گولی سکو برآمد کیو ہے۔

Para archery

پیرا اُلْمپکس تیر اندازی چمپئن شیتل دیوی تے راکیش کمار نانہ بھارتی چناؤ کمیشن غو قومی آئی کان مقرر کیو گیو ہے تانجے مُلک پھر غا تمام معزور ووٹاں نانہ متاثر کیو جا سکے۔ پچھلے تہاڑے نرواچن آیوگ مانہ منعقدہ تقریب غے دوران اعلیٰ چناؤ کمشنر راجیو کمار نے ارجن اعزاز جتن آلی شیتل دیوی تے اُن غے سنگ میکسڈ ڈبل مانہ ہم کھلاڑی راکیش کمار نے حالیہ پیرس ٹمر پیرا اُلْمپکس 2024 مانہ کانسہ غو تمغو جتن ور مبارک باد وی دتی۔ اُنگاں بھارتی چناؤ کمیشن غی طرفوں جموں کشمیر یوٹی غا نکا قصبہ توں تعلق رکھن آلی شیتل دیوی تے راکیش کمار غی سراہنا کی ہے۔

اس غے نال ہی خبراں غو یوہ بلیٹن ختم ہوؤ۔